

വേതനാടിസ്ഥാനത്തിൽ ശുചീകരണ പ്രവർത്തനങ്ങൾക്ക് ഏർപ്പെടുത്താറുണ്ടെന്നും ശരിയാണ്. 3-11-2006-ലെ ഉത്തരവിന്റെ അടിസ്ഥാനത്തിലാണ് ഈ നിർദ്ദേശം നൽകിയിട്ടുള്ളത്. നിലവിൽ നഗരസഭയിൽ തൊഴിലാളികൾക്കു വശ്യമായ സുരക്ഷാ സംവിധാനങ്ങളെല്ലാം നൽകുന്നുണ്ട്. ഓവർകോട്ട്, സോപ്പ്, ഗംബൂട്ട്, ഗ്ലൗസ്, റെയിൻകോട്ട് എന്നിവ നൽകിവരുന്നു. കൂടാതെ, യൂണിഫോം അലവൻസ്, സ്പെഷ്യൽ അലവൻസ്, റിസ്ക് അലവൻസ്, വാഷിംഗ് അലവൻസ്, ചൂൽ അലവൻസ്, തയ്ൽക്കുളി, മെഡിക്കൽ റീഇംബേഴ്സ്മെന്റ്, മെഡിക്കൽ ചെക്കപ്പ് ആൻഡ് ഹെൽത്ത് കാർഡ്, ഭിന്നശേഷിക്കാരായ ജീവനക്കാരുടെ സ്പെഷ്യൽ അലവൻസ്, ഭിന്നശേഷിക്കാരായ കുട്ടികളുടെ മാതാപിതാക്കൾക്കുള്ള വിദ്യാഭ്യാസ അലവൻസ്, ചൈൽഡ് കെയർ അലവൻസ് എന്നിവയും നൽകിവരുന്നു. മുനിസിപ്പൽ കണ്ടിജന്റ് ജീവനക്കാർക്ക് കെ.എസ്.ആർ. പ്രകാരമുള്ള അവധിച്ചട്ടങ്ങൾ ബാധകമാക്കിയിട്ടില്ല. എന്നാൽ, ആർജ്ജിത അവധി, അർദ്ധവേതന അവധി, Special Disability Leave, Maternity Leave, Paternity Leave, Hysterectomy Leave തുടങ്ങിയ അവധികൾ ഈ വിഭാഗം ജീവനക്കാർക്ക് അനുവദിക്കുന്നുണ്ട്. മിക്ക നഗരസഭകളിലും മാൻഹോൾ വൃത്തിയാക്കലുമായി ബന്ധപ്പെട്ട് പലതരത്തിലുള്ള യന്ത്രങ്ങൾ ഉപയോഗിക്കുന്നു. ജെ.സി.ബി., മിനി ജെ.സി.ബി., വാക്വംസക്കർ, ഹൈപ്രഷർ വാട്ടർ പമ്പ്, ഹിറ്റാച്ചി, റൊബോട്ടിക് സിസ്റ്റം, മിനി ചെയിൻ ബ്ലോക്ക് എന്നിവ ഉപയോഗിച്ചാണ് ഡ്രെയിനേജ് വൃത്തിയാക്കൽ പ്രക്രിയ നടക്കുന്നത്. മനുഷ്യ പ്രയത്നം പ്രയോജനപ്പെടുത്തുന്ന നഗരങ്ങളിൽ മതിയായ പരിശീലനം നൽകി സുരക്ഷാ സംവിധാനത്തോടു കൂടിയാണ് വൃത്തിയാക്കൽ നടന്നുവരുന്നത്.

(4) കടൽഭിത്തി നിർമ്മാണം

ശ്രീ. എച്ച്. സലാം: സർ, ആലപ്പുഴ ജില്ലയിൽ ഏറ്റവും കൂടുതൽ തീരദേശമുള്ള മണ്ഡലമാണ് അമ്പലപ്പുഴ. 24 കിലോമീറ്റർ ഏതാണ്ട് പൂർണ്ണമായും അറബിക്കടൽ അതിരിടുന്ന മണ്ഡലവും എല്ലാ വർഷങ്ങളിലും കടലാക്രമണം രൂക്ഷമായി അനുഭവിക്കുന്ന പ്രദേശവുമാണ്. കഴിഞ്ഞ രണ്ട് വർഷത്തെ കണക്കുമാത്രം പറഞ്ഞാൽ 172 കുടുംബങ്ങളെ മാറ്റിപ്പാർപ്പിക്കേണ്ടിവന്ന പ്രദേശമാണിത്. വാഹനത്തിൽ വരുന്ന സാമാജികർക്ക് തോട്ടപ്പള്ളി ഭാഗത്ത് ഹൈവേയോട് ചേർന്ന് കടൽ കാണാൻ കഴിയും. 30 മീറ്റർ മാത്രമാണ് റോഡും കടലുമായുള്ള ദൂരം. ഇപ്പോഴും കടലാക്രമണം രൂക്ഷമായുണ്ടാകുന്ന പ്രദേശമാണ്. അവിടെ പുലിമുട്ടില്ല. അതുകൊണ്ട് തോട്ടപ്പള്ളി ഹാർബർ കഴിഞ്ഞ് ഹൈവേയോട് ചേർന്നുള്ള ഭാഗം മുതൽ വടക്കോട്ട് മൂന്ന് കിലോമീറ്റർ, മാത്തേരി മുതൽ പുറക്കാട് വരെയും പുന്നപ്ര മുതൽ ആലപ്പുഴ ബീച്ച് വരെയും പുലിമുട്ടോടുകൂടിയ കടൽഭിത്തി

നിർമ്മിക്കേണ്ടതുണ്ട്. സ്ത്രീകളുടെയും കുട്ടികളുടെയും ആശുപത്രി, ഇ.എസ്.ഐ. ഉൾപ്പെടെയുള്ള ആശുപത്രികൾ ഈ തീരത്തോട് ചേർന്നാണ് സ്ഥിതിചെയ്യുന്നത്. അതുപോലെ ആലപ്പുഴ ബൈപ്പാസ് ഈ തീരത്തുകൂടിയാണ് പോകുന്നത്. ബൈപ്പാസും കടലുമായി വളരെ ചെറിയ ദൂരം മാത്രമാണുള്ളത്. പുനപ്ര മുതൽ ആലപ്പുഴ ബീച്ച് വരെ ഏഴ് കിലോമീറ്ററും മാത്തേരി മുതൽ പുറക്കാട് വരെ മൂന്ന് കിലോമീറ്ററും പുലിമുട്ട് നിർമ്മിക്കാനാവശ്യമായ പദ്ധതികൾ ഇപ്പോൾ തയ്യാറാക്കിയിട്ടില്ല. ഇപ്പോൾ പുലിമുട്ട് നിർമ്മാണം നടക്കുന്ന കുറച്ചുദൂരം സെൻട്രൽ ഷെയറില്ലാതെ കിഫ്ബിയുടെ മാത്രം ഫണ്ടുപയോഗിച്ചാണ് ചെയ്യുന്നത്. അത് 'നക്ഷത്രക്കല്ലുകൾ' എന്ന സ്കീമിൽ വിജയകരമായിട്ടാണ് ചെയ്തുകൊണ്ടിരിക്കുന്നത്. ഇപ്പോൾ ചെയ്യുന്നതിന് പുറമേ അമ്പലപ്പുഴ മണ്ഡലത്തിലെ മാത്തേരി മുതൽ പുറക്കാട് വരെയും പുനപ്ര മുതൽ ആലപ്പുഴ ബീച്ച് വരെയും പുലിമുട്ടോടു കൂടിയ കടൽഭിത്തി നിർമ്മിക്കാനാവശ്യമായ നടപടി സ്വീകരിക്കണമെന്നാണ് ഈ സബ്മിഷനിലൂടെ ഞാൻ ആവശ്യപ്പെടുന്നത്.

ജലവിഭവ വകുപ്പുമന്ത്രി (ശ്രീ. റോഷി അഗസ്റ്റിൻ): സർ, അമ്പലപ്പുഴ നിയോജകമണ്ഡലത്തിലെ പുനപ്ര തെക്ക്, അമ്പലപ്പുഴ വടക്ക്, അമ്പലപ്പുഴ തെക്ക് എന്നീ പഞ്ചായത്തുകളിലെ കക്കാഴം മുതൽ പുനപ്ര വരെയുള്ള തീരപ്രദേശങ്ങളിൽ കറേവർഷങ്ങളായി കടലാക്രമണംമൂലമുണ്ടായിരുന്ന നാശനഷ്ടങ്ങൾ കണക്കിലെടുത്ത് പ്രതിരോധ പ്രവൃത്തികൾ സ്വീകരിച്ചുവരുന്നുണ്ട്. പ്രസ്തുത പ്രവൃത്തികൾക്കായി കിഫ്ബിയിൽനിന്ന് ധനസഹായം ലഭ്യമാക്കി ജലസേചന വകുപ്പിന്റെ എസ്.പി.വി. ആയ കേരള ഇറിഗേഷൻ ഇൻഫ്രാസ്ട്രക്ചർ ഡെവലപ്മെന്റ് കോർപ്പറേഷൻ മുഖേന താഴെപ്പറയുന്ന പദ്ധതികൾ നടപ്പിലാക്കിവരുന്നു. അമ്പലപ്പുഴ മണ്ഡലത്തിൽ ഏകദേശം 23 കിലോമീറ്റർ കടൽത്തീരമുള്ളതിൽ മിക്കവാറും എല്ലാഭാഗത്തും രൂക്ഷമായ കടലാക്രമണം അനുഭവപ്പെടുന്നു. ഈ ഭാഗങ്ങളിൽ വളരെയധികം വീടുകൾക്ക് നാശ നഷ്ടമുണ്ടാകുകയും മത്സ്യത്തൊഴിലാളികളെ പുനരധിവസിപ്പിക്കുകയും ചെയ്തുവരുന്നു. രൂക്ഷമായ കടലാക്രമണം നേരിടുന്ന അമ്പലപ്പുഴ കോമന മുതൽ കക്കാഴം വരെയും വളഞ്ഞവഴി മുതൽ പുനപ്ര ഫിഷിംഗ് ഹാർബർ വരെയും കിഫ്ബി ഫണ്ടുപയോഗിച്ച് 3.24 കിലോമീറ്റർ നീളമുള്ള കടൽത്തീരത്ത് 51.30 കോടി രൂപ ചെലവിൽ 30 പുലിമുട്ടുകളുടെയും 305 മീറ്റർ നീളത്തിൽ കടൽഭിത്തിയുടെയും നിർമ്മാണം നടന്നുവരുന്നു. പരമ്പരാഗത രീതിയിൽ കല്ലുകൾമാത്രം ഉപയോഗിച്ചുള്ള പുലിമുട്ടുകൾക്കുപകരം മദ്രാസ് ഐ.ഐ.ടി.-യിൽനിന്നും ലഭിച്ച ഗ്രോയിൻസ് ഡിസൈനനുസരിച്ച് അടിയിൽ കല്ലുകളും മുകളിൽ കോൺക്രീറ്റ് നിർമ്മിതവുമായ

ടെടാപോഡുകൾ ഉപയോഗിച്ചുള്ള രീതിയാണ് അവലംബിച്ചിരിക്കുന്നത്. ഈ പ്രവൃത്തികൾ 2022 മേയ് മാസത്തോടെ പൂർത്തിയാക്കാൻ സാധിക്കും. ഇതുകൂടാതെ കക്കാഴം മുതൽ വളഞ്ഞവഴി വരെയുള്ള ഭാഗത്ത് മഗ്രാസ് ഐ.ഐ.ടി. പാനം നടത്തി രൂപകല്പന ചെയ്തപ്രകാരം 2.20 കിലോമീറ്റർ നീളത്തിൽ 11 പുലിമുട്ടകൾക്കായി 43.03 കോടി രൂപ അടങ്കൽ വരുന്ന പദ്ധതിക്ക് തത്വത്തിൽ ഭരണാനുമതി നൽകിയിട്ടുണ്ട്. പുറക്കാട് മുതൽ അമ്പലപ്പുഴ കോമന വരെയുള്ള 3.90 കിലോമീറ്റർ ഭാഗത്ത് 44 പുലിമുട്ടകളുടെ നിർമ്മാണം 50 കോടി രൂപയുടെ നബാർഡ് സഹായത്തോടെ 2016-ൽ ഈ വകുപ്പിന്റെ കീഴിൽ പൂർത്തീകരിച്ചിട്ടുണ്ട്. കോമന മുതൽ പുനപ്ര ഫിഷ് ലാൻഡിംഗ് സെന്റർ വരെ 5.5 കി. മീ. നീളം കിഫ്ബിയിൽ ഉൾപ്പെടുത്തി എസ്.പി.വി. ആയ കിറ്റ്കോയുടെ മേൽനോട്ടത്തിൽ പുലിമുട്ടകളുടെ നിർമ്മാണം നടന്നുവരുന്നു. അവിടത്തെ വിഷയങ്ങൾ വളരെ രൂക്ഷമാണെന്ന് ചുരുങ്ങിയ കാലംകൊണ്ടുതന്നെ ശ്രീ. എച്ച്. സലാം ബോധ്യപ്പെടുത്താൻ ശ്രമിച്ചു. ഏറ്റവും കൂടുതൽ കടൽത്തീരമുള്ള പ്രദേശമാണ് അമ്പലപ്പുഴ മണ്ഡലം. ഇവിടെ സൂചിപ്പിച്ചതുപോലെ, ആളുകളെ പുനരധിവസിപ്പിക്കാനും അതോടൊപ്പം പൊതുസ്ഥാപനങ്ങളെല്ലാം കടൽ ഭിത്തിയോട് ചേർന്നിരിക്കുന്നതിനാലും തോട്ടപ്പള്ളി - മാത്തേരി മുതൽ പുറക്കാട് വരെയുള്ള ഏകദേശം മൂന്ന് കിലോമീറ്റർ ദൂരവും പുനപ്ര മുതൽ വിജയ് പാർക്ക് വരെയുള്ള ഏഴ് കിലോമീറ്റർ ഭാഗവും കടൽത്തീര സംരക്ഷണവുമായി ബന്ധപ്പെട്ട് സംരക്ഷണഭിത്തി നിർമ്മിക്കുന്നതിന്റെ പ്രാരംഭ പ്രവൃത്തികൾക്ക് തുടക്കം കുറിക്കുന്നതിന് വിശദമായ പ്രോജക്ട് റിപ്പോർട്ട് തയ്യാറാക്കാൻ നിർദ്ദേശം കൊടുത്തുകഴിഞ്ഞു. പ്രയോറിറ്റിയിൽ പ്രസ്തുത വർക്ക് നടത്തുന്നതിനാവശ്യമായ നടപടി സ്വീകരിക്കും.

(5) വൈവിധ്യവൽക്കരണം

ശ്രീ. എം. വിജിൻ: സർ, കേരളത്തിലെ എന്നല്ല ഇന്ത്യയിലെതന്നെ പൊതുമേഖലാ സ്ഥാപനങ്ങൾക്ക് അഭിമാനിക്കാൻ വകയുള്ള ഇലക്ട്രോണിക് സ്ഥാപനമാണ് കെൽട്രോൺ. കെൽട്രോണിന്റെ സ്ഥാപക ചെയർമാൻ കെ. പി. പി. നമ്പ്യാർ അദ്ദേഹത്തിന്റെ സ്വദേശമായ കല്ലാശ്ശേരിയിലെ മാങ്ങാട്ടുപറമ്പിൽ Keltron Component Complex Ltd. (KCCL) സ്ഥാപിക്കുകയും അതിന്റെ പ്രവർത്തനം മികച്ച നിലയിൽ മുന്നോട്ടുപോകുകയും ചെയ്യുകയാണ്. അവിടെ മികച്ചയിനം കപ്പാസിറ്ററുകളും റെസിസ്റ്ററുകളുമാണ് നിർമ്മിച്ചുവരുന്നത്. കെട്ടിടത്തിന്റെയും യന്ത്രസാമഗ്രികളുടെയും കാലപ്പഴക്കം സ്ഥാപനത്തിന്റെ സുഗമമായ പ്രവർത്തനത്തെ ബാധിക്കുന്നുണ്ട്. ഈ പരിമിതികൾക്കുള്ളിലും